

જીલ્લા શિક્ષણ સમિતિઓ/નગર પ્રાથમિક શિક્ષણ સમિતિઓ હસ્તકની પ્રાથમિક શાળાઓના વિદ્યા સહાયકોની પાંચ વર્ષની સેવાઓને બઢતી, પ્રવરતા, ઉચ્ચત્તર પગાર ધોરણ તેમજ નિવૃત્તિ વિષયક લાભો માટે માન્ય ગણવા બાબત.

ગુજરાત સરકાર

શિક્ષણ વિભાગ,

ઠરાવ ક્રમાંક: પીઆરઇ/૧૧૨૦૧૭/સીંગલ ફાઇલ-૫/ક

સચિવાલય, ગાંધીનગર.

તારીખ : ૦૮/૦૩/૨૦૧૯

વંચાણમાં લીધા :

(૧) શિક્ષણ વિભાગનો તા.૩૦/૪/૯૭ નો ઠરાવ ક્રમાંક : પીઆરઇ/૧૦૯૬/૩૦૫૦/ક.

(૨) શિક્ષણ વિભાગનો તા. ૧૧/૬/૯૮ નો ઠરાવ ક્રમાંક : પીઆરઇ/૧૦૯૬/૧૦૨૭(૯૮)/ક.

(૩) શિક્ષણ વિભાગનો તા. ૨૭/૪/૧૧ નો ઠરાવ ક્રમાંક : પીઆરઇ/૧૧૧૦/૨૨૩/ક.

આ મુખ:-

રાજ્યની જિલ્લા શિક્ષણ સમિતિઓ તથા નગર શિક્ષણ સમિતિઓ હસ્તકની પ્રાથમિક શાળાઓમાં મોટા પ્રમાણમાં ખાલી જગ્યાઓ ભરવા માટે રાજ્ય સરકારે ફિક્સ પગારથી નિયત સમયગાળા માટે ભરતી કરવા વંચાણમાં લીધેલ ક્રમ ૧ અને ૨ સામેના ઠરાવોથી નીતિ નક્કી કરેલ હતી. વંચાણમાં લીધેલ ક્રમ ૩ સામેના ઠરાવથી આર.ટી.ઇ. એક્ટ ૨૦૦૯ ની જોગવાઈ અન્વયે ધોરણ ૧ થી ૫ પ્રાથમિક વિભાગ અને ધોરણ ૬ થી ૮ ઉચ્ચ પ્રાથમિક વિભાગ તરીકે નક્કી કરીને તે મુજબ વિદ્યાસહાયક તરીકે ભરતી કરવાનું ઠરાવવામાં આવેલ છે. આ યોજના હેઠળ નિમણૂક મેળવેલ વિદ્યાસહાયકોને માસિક ઉચ્ચક ફિક્સ પગાર વખતો વખત સુધાર્યા મુજબ આપવામાં આવે છે. યોજના અન્વયે ફિક્સ પગારનો નિયત સમયગાળો પૂર્ણ કરે ત્યારે નિમણૂક અંગેની તમામ શરતો સંતોષાતી હોય તેવા વિદ્યાસહાયકોને ધોરણ ૧ થી ૫ માં પ્રાથમિક શિક્ષક તરીકે અને ધોરણ ૬ થી ૮ માં ઉચ્ચ પ્રાથમિક શિક્ષક તરીકે નિયમિત પગારધોરણમાં સમાવવામાં આવે છે. આવી રીતે સમાવવામાં આવતા વિદ્યાસહાયકોનો ફિક્સ પગારની નોકરીનો સમયગાળો કોઇપણ સેવાવિષયક હેતુ માટે ધ્યાનમાં લેવામાં આવતો નથી.

આવી રીતે નિયમિત થયેલા શિક્ષકોની સેવાની શરતોમાં સુધારો કરવાની બાબત રાજ્ય સરકારની વિચારણામાં હતી. આ વિષય ઉપર વિચારણા કરવા માટે સરકારશ્રી દ્વારા માન. નાયબ મુખ્યમંત્રીશ્રીના અધ્યક્ષ પદે માન. શિક્ષણમંત્રીશ્રી અને માન. કૃષિ મંત્રીશ્રીની બનેલી સમિતિની રચના કરવામાં આવી હતી. આ સમિતિ સમક્ષ ગુજરાત રાજ્ય પ્રાથમિક શિક્ષક સંઘના પ્રતિનિધિઓએ કરેલ રજુઆતો તથા તા. ૦૬/૦૩/૨૦૧૯ ના રોજ માન. મંત્રીશ્રીઓની સમિતિ સાથે થયેલ પરામર્શ બાદ ગુજરાત રાજ્ય પ્રાથમિક શિક્ષક સંઘ દ્વારા આપેલ સંમતિને અનુલક્ષીને નીચે મુજબ ઠરાવવામાં આવે છે.


ઠરાવ :

પુખ્ત વિચારણાના અંતે, વંચાણમાં લીધેલ ક્રમ ૧ શી ૩ સામેના ઠરાવોની જોગવાઈઓ અને શરતો હેઠળ નિમણૂક પામેલ વિદ્યાસહાયકોની ઉચ્ચક પગાર એટલે કે ફિક્સ પગારના સમયગાળાની સેવાઓને બઢતી, પ્રવરતા, ઉચ્ચતર પગારઘોરણ અને નિવૃત્તિ સમયે નિવૃત્તિ વિષયક મળવાપાત્ર લાભો માટે નીચેની શરતોને આધિન રહીને સેવા તરીકે ધ્યાને લેવાનું ઠરાવવામાં આવે છે.

(૧)	આવી ફીક્સ પગારની નોકરીનો સમયગાળો બઢતી, પ્રવરતા, ઉચ્ચતર પગારઘોરણ અને નિવૃત્તિ સમયે મળવાપાત્ર નિવૃત્તિ વિષયક લાભોની ગણતરી માટે જ ધ્યાને લેવામાં આવશે.
(૨)	આ ફીક્સ પગારની સેવા ધ્યાને લેવાને કારણે પગારબાંધણી થતાં નક્કી થતા પગારનો તા.૩૧/૦૩/૨૦૧૯ સુધીના સંપૂર્ણ સમયગાળા સુધીનો કોઈપણ પ્રકારનો તફાવત (એરીયર્સ) રોકડમાં કે અન્ય કોઈપણ રીતે ચૂકવવાપાત્ર થશે નહીં. અર્થાત, તા.૩૧/૦૩/૨૦૧૯ સુધીના સમયગાળા માટે આ ગણતરી માત્ર નોશનલ કરવાની રહેશે તેમજ તા.૩૧/૦૩/૨૦૧૯ સુધીના સમયગાળાનું કોઈ એરીયર્સ મળવાપાત્ર થશે નહીં.
(૩)	આ ફીક્સ પગારની સેવાના સમયગાળા માટે કોઈપણ પ્રકારના ઇજાફા ગણતરીમાં, નોશનલના હેતુ માટે પણ, ધ્યાને લેવાના રહેશે નહીં.
(૪)	જે પ્રાથમિક શિક્ષકોને હાલની તારીખે જુની પેન્શન યોજના લાગુ પડે છે તેઓને જુની પેન્શન યોજના લાગુ પડશે. જે પ્રાથમિક શિક્ષકો નવી પેન્શન યોજનામાં જોડાયેલ છે તેઓને નવી પેન્શન યોજના જ લાગુ પડશે. અર્થાત, ફીક્સ પગારની નોકરીનો સમયગાળો ધ્યાને લેવાના કારણે તેઓને હાલમાં લાગુ પાડેલ પેન્શન યોજનામાં કોઈ ફેરફાર કરવામાં આવશે નહીં.
(૫)	આ ઠરાવ અન્વયે ચૂકવવાપાત્ર લાભ તારીખ ૦૧/૦૪/૨૦૧૯ થી મળવાપાત્ર થશે.

આ ઠરાવ શિક્ષણ વિભાગની સરખા ક્રમાંકની ફાઇલ ઉપર નાણાં વિભાગ અને સરકારશ્રીની તા. ૦૮/૦૩/૨૦૧૯ ની નોંધથી મળેલ અનુમતિ અન્વયે બહાર પાડવામાં આવે છે.

ગુજરાતના રાજ્યપાલશ્રીના હુકમથી અને તેમના નામે.



(વિજયસિંહ મંડોરા)

સંયુક્ત સચિવ

પ્રતિ,

- ❖ માન. રાજ્યપાલશ્રીના અગ્ર સચિવશ્રી, રાજભવન, ગાંધીનગર.
- માન. મુખ્ય મંત્રીશ્રીના મુખ્ય અગ્ર સચિવશ્રી, માન. મુખ્ય મંત્રીશ્રીનું કાર્યાલય, સ્વર્ણિમ સંકુલ-૧, સચિવાલય, ગાંધીનગર.